

ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးဥပဒေ(မူကြမ်း)

(၂၀၁၈ ခုနှစ်၊ ပြည်ထောင်စုလွှတ်တော်ဥပဒေအမှတ် ၂၂)

၁၃၈၀ ပြည့်နှစ်၊ လ ရက်

(၂၀၁၈ ခုနှစ်၊ လ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကိုယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးဥပဒေ ဟုခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

(က) ယဉ်ကျေးမှုအမွေအနှစ် ဆိုသည်မှာ သမိုင်းအရဖြစ်စေ၊ ယဉ်ကျေးမှုအရဖြစ်စေ၊ ရှေးဟောင်းသုတေသနအရဖြစ်စေ၊ အနုပညာလက်ရာမြောက်မှုအရဖြစ်စေ၊ မနုဿဗေဒအရဖြစ်စေ၊ ဘူမိဗေဒအရဖြစ်စေ၊ ဇီဝဗေဒအရဖြစ်စေ၊ တန်ဖိုးကြီးမားသောကြောင့် ကာကွယ်ထိန်းသိမ်းရန်လိုအပ်သည့် ရှေးဟောင်းနေရာ သို့မဟုတ် ရှေးဟောင်းအထိမ်းအမှတ်အဆောက်အအုံ ကို ဆိုသည်။

(ခ) အမျိုးသားအဆင့်ယဉ်ကျေးမှုအမွေအနှစ်ဆိုသည်မှာ ဝန်ကြီးဌာနက အစိုးရအဖွဲ့၏ သဘောတူညီချက်ဖြင့် အမိန့်ကြော်ငြာစာထုတ်ပြန်၍ သတ်မှတ်သည့် ယဉ်ကျေးမှုအမွေအနှစ်ကို ဆိုသည်။

(ဂ) ကမ္ဘာ့အမွေအနှစ်ဆိုသည်မှာ ကုလသမဂ္ဂပညာရေး၊ သိပ္ပံနှင့်ယဉ်ကျေးမှုအဖွဲ့ (UNESCO)၏ သဘောတူညီချက်ဖြင့် ထုတ်ပြန်ကြေညာပြီး ကမ္ဘာ့ယဉ်ကျေးမှု နှင့် သဘာဝအမွေအနှစ်ဆိုင်ရာ ကွန်ဗင်းရှင်း(၁၉၇၂-ခုနှစ်) အရ စာရင်းသွင်းသတ်မှတ်ထားသော ယဉ်ကျေးမှုအမွေအနှစ်ကို ဆိုသည်။

(ဃ) ယဉ်ကျေးမှုအမွေအနှစ်ဒေသ ဆိုသည်မှာ ဤဥပဒေအရ သတ်မှတ်သည့် ယဉ်ကျေးမှုအမွေအနှစ်များတည်ရှိရာဒေသ သို့မဟုတ် ကြားခံဒေသကို ဆိုသည်။

(င) ယဉ်ကျေးမှုအမွေအနှစ်များတည်ရှိရာဒေသ ဆိုသည်မှာ ရှေးဟောင်းအထိမ်း အမှတ်အဆောက်အအုံများဖြစ်စေ၊ ရှေးဟောင်းနေရာများဖြစ်စေ တည်ရှိသည့် ဤဥပဒေအရ သတ်မှတ်သောဒေသကို ဆိုသည်။

- (စ) ကြားခံဒေသဆိုသည်မှာ ယဉ်ကျေးမှုအမွေအနှစ်များတည်ရှိရာဒေသကို ထိခိုက်ပျက်စီးမှုမရှိစေရန်အတွက် ဤဥပဒေအရ သတ်မှတ်သောဒေသကို ဆိုသည်။
- (ဆ) ရှေးဟောင်းနေရာ ဆိုသည်မှာ ဦးစီးဌာနက ရှေးဟောင်းနေရာ ဟုတ် မဟုတ် စုံစမ်းစစ်ဆေးသည့် နေ့ရက်မတိုင်မီ နှစ်ပေါင်း ၁၀၀ နှင့်အထက်က တည်ရှိသော သို့မဟုတ် ယဉ်ကျေးမှုအမွေအနှစ်အဖြစ် သတ်မှတ်သော တူးဖော်ဆဲဖြစ်သည့် သို့မဟုတ် တူးဖော်ခြင်းမပြုရသေးသည့် နေရာ၊ သဘာဝအရ ဖြစ်ပေါ်နေသည့် ကျောက်ဖြစ်ရုပ်ကြွင်းများ၊ ကျောက်လက်နက်များတွေ့ရှိရာ နေရာ၊ ရှေးခေတ် လူတို့ အခြေချနေထိုင်ခဲ့သောနေရာ သို့မဟုတ် နားခိုရာနေရာကို ဆိုသည်။
- (ဇ) ရှေးဟောင်းအထိမ်းအမှတ်အဆောက်အအုံ ဆိုသည်မှာ မြေပေါ်တွင်ဖြစ်စေ၊ မြေအောက်တွင် ဖြစ်စေ ရေပေါ်တွင်ဖြစ်စေ၊ ရေအောက်တွင်ဖြစ်စေ နှစ်ပေါင်း ၁၀၀ နှင့်အထက် သက်တမ်းရှိသည့် ကျောက်ဖြစ်ရုပ်ကြွင်းများတွေ့ရှိရာ ဘူမိသဘာဝပတ်ဝန်းကျင်နေရာများအပါအဝင် လူသားတို့နေထိုင်ပြုလုပ်သုံးစွဲ တည်ဆောက်ခဲ့သည့် အောက်ပါအဆောက်အအုံနေရာများကိုဆိုသည်-
 - (၁) စေတီ၊ ပုထိုး၊ ဂူဘုရား၊ ဘုန်းတော်ကြီးကျောင်း၊ အုတ်ကျောင်း၊ ဇရပ်၊ သိမ်အပါအဝင် သာသနိကဆိုင်ရာ အဆောက်အအုံများ၊ ယုံကြည်ကိုးကွယ်မှုဆိုင်ရာ အဆောက်အအုံများ၊ အုတ်ကုန်းများ၊ ပြိုကျ ပျက်စီးသွားပြီး ဖြစ်သည့် အပျက်အစီးများ၊
 - (၂) ရှေးမြို့ဟောင်း၊ နန်းတော်၊ မြို့ရိုး၊ ကျုံး၊ မြေကတုတ်၊ တံခါး၊ မုခ်ဝ၊ မြို့ဝင်ပေါက်၊ ခံတပ်များ၊ လူနေ အဆောက် အအုံများ၊ လူနေရာဌာန၊ ဥယျာဉ်၊ အလုပ်လုပ်ရာဌာနနှင့် ရှေးဟောင်းလူများနေထိုင်ခဲ့သည့် ကုန်းဟောင်းများ၊ ယင်းတို့၏ အကြွင်းအကျန်များ၊
 - (၃) သဘာဝအလျောက် တည်ရှိသည့် သို့မဟုတ် လူတို့ ဖန်တီးသည့် ခိုအောင်းနေထိုင်ခဲ့သော ဂူ၊ သဘာဝလိုဏ်ဂူ၊ ရှေးဟောင်းကျောက်ဂူ၊ အခြားနေထိုင်ရာနေရာနှင့် ရှေးဟောင်းလူများ သွားလာနေထိုင်ခဲ့သည့် ကုန်း၊ ရိုး၊ ချိုင့်၊ ကျင်း၊ လျှိုမြောင်၊ မြစ်ကမ်းဆင့်နှင့် ပရိုင်းမိတ်များ၊ အခြား ကျောက်ဖြစ် ရုပ်ကြွင်းများ တွေ့ရှိရာနေရာများအပါအဝင် ဘူမိသဘာဝ ပတ်ဝန်းကျင် နေရာများ၊
 - (၄) ရှေးခေတ်လူတို့ အသုံးအဆောင်ပစ္စည်းများ ပြုလုပ်သည့် နေရာ၊ အိုးဖို၊ စဉ့်ဖို၊ သံချက်ဖို၊ ဖန်ချက်ဖိုနှင့် အခြားသတ္တု ကျိုချက်သည့် ဖိုများနှင့် ဆက်စပ်နေရာများ၊

- (၅) ရှေးခေတ်အဆောက်အအုံ၊ လမ်း၊ တံတား၊ တူးဖော်ထားသောနေရာ၊ ရေတွင်း၊ ရေကန်၊ ရေအိုင်၊ ဆည်မြောင်းနှင့် အထိမ်းအမှတ်အဖြစ် ပြုလုပ် ထားသော ကျောက်ပုံ၊ ကျောက်တိုင်၊ ကျောက်စု၊ သင်္ချိုင်း၊ မြေမြှုပ် သင်္ဂြိုဟ်သော နေရာ၊ သင်္ဂြိုဟ်သော အဆောက်အအုံ၊ ဂူ၊ ပြာသာဒ်၊
- (၆) ကမ္ဘာ့ကျောက်စာ၊ မော်ကွန်းစသည်တို့နှင့် ၎င်းတို့ကိုထားရှိရာ အဆောက်အအုံ သို့မဟုတ် ကျောက်စာဂူ၊ အထိမ်းအမှတ်အဖြစ် ပြုလုပ်စိုက်ထူထားသည့် အရာဝတ္ထုများ၊ တိုင်များ၊ ကျောက်ချပ်များ၊
- (၇) ယဉ်ကျေးမှု၊ သမိုင်း၊ ဗိသုကာ၊ အနုပညာလက်ရာ တန်ဖိုးမြင့်မား၍ နိုင်ငံတော်က ကာကွယ်ထိန်းသိမ်းသင့်သည့် အဆောက်အအုံများ၊
- (၈) ဝန်ကြီးဌာနက အမိန့်ကြော်ငြာစာထုတ်ပြန်၍ ရှေးဟောင်းစာရင်းဝင် အဆောက်အအုံအဖြစ် သတ်မှတ်သည့် အခြားအဆောက်အအုံများ။
- (စု) ရှေးဟောင်းအထိမ်းအမှတ် အဆောက်အအုံပရဝဏ် ဆိုသည်မှာ ဤဥပဒေအရ သတ်မှတ်သော ရှေးဟောင်းအထိမ်းအမှတ်အဆောက်အအုံ၏ နယ်နိမိတ်ကိုဆိုသည်။
- (ည) မြို့ပြဆိုသည်မှာ ယဉ်ကျေးမှုအမွေအနှစ်ဒေသအတွင်း ပြည်ထဲရေးဝန်ကြီးဌာနက ဤဥပဒေအရ အမိန့်ကြော်ငြာစာထုတ်ပြန်၍ မြို့မြေအဖြစ်သတ်မှတ်ထားသည့် နယ်မြေကိုဆိုသည်။
- (ဋ) ကျေးရွာဆိုသည်မှာ ယဉ်ကျေးမှုအမွေအနှစ်ဒေသအတွင်း ပြည်ထဲရေးဝန်ကြီးဌာနက ဤဥပဒေအရ အမိန့်ကြော်ငြာစာထုတ်ပြန်၍ ရွာမြေအဖြစ် သတ်မှတ်ထား သည့် နယ်မြေကိုဆိုသည်။
- (ဌ) ယဉ်ကျေးမှုအမွေအနှစ်အခင်းအကျင်းဆိုသည်မှာ သဘာဝပတ်ဝန်းကျင်တွင် ခြပ်ရှိ ခြပ်မဲ့လူမှုဓလေ့များပေါင်းစပ်ဖွဲ့စည်းဖြစ်တည်လျက်ရှိသည့်နယ်မြေနှင့်ယင်းတို့၏ ဖြစ်တည်မှုကို ပေါ်လွင်ထင်ရှားစွာ တွေ့မြင်မှတ်သားနိုင်သည့် ရှုမြင်ကွင်းကို ဆိုသည်။
- (ဍ) အမျိုးသားအဆင့်စီမံခန့်ခွဲမှုကော်မတီ ဆိုသည်မှာ ကမ္ဘာ့အမွေအနှစ်ဒေသနှင့် အမျိုးသားအဆင့်ယဉ်ကျေးမှုအမွေအနှစ်ဒေသတို့အတွက် ယဉ်ကျေးမှုအမွေအနှစ် များကို ကာကွယ်ထိန်းသိမ်းခြင်းနှင့် စီမံခန့်ခွဲခြင်းပြုရန် ဤဥပဒေအရဖွဲ့စည်းသော အမျိုးသားအဆင့်စီမံခန့်ခွဲမှုကော်မတီကို ဆိုသည်။
- (ဎ) ဒေသဆိုင်ရာစီမံခန့်ခွဲမှုကော်မတီ ဆိုသည်မှာ ကမ္ဘာ့အမွေအနှစ်ဒေသနှင့် အမျိုးသားအဆင့်ယဉ်ကျေးမှုအမွေအနှစ်ဒေသမှလွဲ၍ ကျန်ယဉ်ကျေးမှုအမွေအနှစ် ဒေသတစ်ခုချင်းအတွက် ယဉ်ကျေးမှုအမွေအနှစ်များကို ကာကွယ်ထိန်းသိမ်းခြင်း

နှင့်စီမံခန့်ခွဲခြင်းပြုရန် ဤဥပဒေအရဖွဲ့စည်းသော ဒေသဆိုင်ရာစီမံခန့်ခွဲမှု ကော်မတီ ကိုဆိုသည်။

- (ဏ) အစိုးရအဖွဲ့ဆိုသည်မှာ ပြည်ထောင်စုအစိုးရအဖွဲ့ကို ဆိုသည်။
- (တ) ဝန်ကြီးဌာနဆိုသည်မှာ ပြည်ထောင်စုအစိုးရ သာသနာရေးနှင့်ယဉ်ကျေးမှုဝန်ကြီး ဌာနကိုဆိုသည်။
- (ထ) ဦးစီးဌာနဆိုသည်မှာ ရှေးဟောင်းသုတေသနနှင့် အမျိုးသားပြတိုက်ဦးစီးဌာနကို ဆိုသည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) ရှေးနှစ်ပေါင်းများစွာက တည်ရှိခဲ့သော ယဉ်ကျေးမှုအမွေအနှစ်များ အခွန်ရှည်စွာ တည်တံ့စေရေးအတွက် ကာကွယ်ထိန်းသိမ်းခြင်းဆိုင်ရာမူဝါဒကို မြှင့်တင် အကောင်အထည်ဖော်ရန်၊
- (ခ) ယဉ်ကျေးမှုအမွေအနှစ်ဒေသများနှင့် ယင်းဒေသအတွင်းရှိ ယဉ်ကျေးမှုအမွေအနှစ် များအား သဘာဝဘေးအန္တရာယ်ကြောင့်ဖြစ်စေ၊ လူတို့၏ ပြုလုပ်မှုကြောင့်ဖြစ်စေ၊ သစ်ပင် သစ်ဥကြောင့်ဖြစ်စေ၊ ပိုးမွှားများ၊ ငှက်၊ တိရစ္ဆာန်များကြောင့်ဖြစ်စေ၊ ယိုယွင်းပျက်စီးခြင်းမရှိစေရေးအတွက် ကာကွယ်ထိန်းသိမ်းရန်၊
- (ဂ) ယဉ်ကျေးမှုအမွေအနှစ်ဒေသများကို ကာကွယ်ထိန်းသိမ်းခြင်းဖြင့် နိုင်ငံသားများ အမျိုးဂုဏ်၊ ဇာတိဂုဏ်မြင့်မားစေရန်နှင့် ပြည်ထောင်စုစိတ်ဓာတ် ရှင်သန်ထက်မြက် စေရန်၊
- (ဃ) အများပြည်သူတို့၏အသိစိတ်ဓာတ်တွင် ယဉ်ကျေးမှုအမွေအနှစ်ဒေသများအား ကာကွယ်ထိန်းသိမ်းခြင်း၏ တန်ဖိုးကြီးမားမှုကို နားလည်ခံယူနိုင်ကြစေရန်၊
- (င) ယဉ်ကျေးမှုအမွေအနှစ်ဒေသများ ပျက်ဆီးမှုမခံရစေရေးအတွက် အကာအကွယ် ပေးရန်၊
- (စ) ယဉ်ကျေးမှုအမွေအနှစ်ဒေသများကာကွယ်ထိန်းသိမ်းရေးနှင့် စပ်လျဉ်း၍ နိုင်ငံတော်က လက်ခံသဘောတူသော အပြည်ပြည်ဆိုင်ရာ ကွန်ဗင်းရှင်းနှင့်အညီ ဆောင်ရွက်ရန်၊
- (ဆ) ကမ္ဘာ့အမွေအနှစ်ဆိုင်ရာနိုင်ငံတကာအဖွဲ့အစည်းများနှင့် ပူးပေါင်း ဆောင်ရွက်ရန်။

၅
အခန်း (၃)

ယဉ်ကျေးမှုအမွေအနှစ်စီမံခန့်ခွဲမှုကော်မတီများ ဖွဲ့စည်းခြင်း

၄။ အစိုးရအဖွဲ့သည်-

(က) ကမ္ဘာ့အမွေအနှစ် ဒေသကိုလည်းကောင်း၊ အမျိုးသားအဆင့်ယဉ်ကျေးမှုအမွေအနှစ်ဒေသကိုလည်းကောင်း ကာကွယ်ထိန်းသိမ်းခြင်းနှင့်စီမံခန့်ခွဲခြင်းပြုရန် အောက်ဖော်ပြပါ ပုဂ္ဂိုလ်များပါဝင်သော အမျိုးသားအဆင့်စီမံခန့်ခွဲမှု ကော်မတီကို ဖွဲ့စည်းရမည်-

- (၁) သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့က ဥက္ကဋ္ဌ တာဝန်ပေးအပ်သောဝန်ကြီး
- (၂) ညွှန်ကြားရေးမှူး၊ တိုင်းဒေသကြီး သို့မဟုတ် ပြည်နယ် အဖွဲ့ဝင် အထွေထွေအုပ်ချုပ်ရေးဦးစီးဌာန
- (၃) ဒုတိယညွှန်ကြားရေးမှူး၊ တိုင်းဒေသကြီး သို့မဟုတ် ပြည်နယ် အဖွဲ့ဝင် လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) တိုင်းဒေသကြီး သို့မဟုတ် ပြည်နယ် ဦးစီးမှူး အဖွဲ့ဝင် မြို့ပြနှင့်အိမ်ရာဖွံ့ဖြိုးရေးဦးစီးဌာန
- (၅) ညွှန်ကြားရေးမှူး၊ တိုင်းဒေသကြီး သို့မဟုတ် ပြည်နယ် အဖွဲ့ဝင် ဟိုတယ်နှင့်ခရီးသွားလာရေးညွှန်ကြားမှုဦးစီးဌာန
- (၆) ညွှန်ကြားရေးမှူး၊ တိုင်းဒေသကြီး သို့မဟုတ် ပြည်နယ် အဖွဲ့ဝင် စည်ပင်သာယာရေးအဖွဲ့
- (၇) တိုင်းဒေသကြီး သို့မဟုတ် ပြည်နယ် ဦးစီးမှူး အဖွဲ့ဝင် ပတ်ဝန်းကျင်ထိန်းသိမ်းရေးဦးစီးဌာန
- (၈) ညွှန်ကြားရေးမှူး၊ တိုင်းဒေသကြီး သို့မဟုတ် ပြည်နယ် အဖွဲ့ဝင် ရေအရင်းအမြစ်နှင့်မြစ်ချောင်းများဖွံ့ဖြိုးတိုးတက်ရေးဦးစီးဌာန
- (၉) ယဉ်ကျေးမှုအမွေအနှစ်ကာကွယ်ထိန်းသိမ်းခြင်းနှင့်စပ်လျဉ်း၍ အဖွဲ့ဝင် ကျွမ်းကျင်သူတစ်ဦး
- (၁၀) ယဉ်ကျေးမှုအမွေအနှစ်ကာကွယ်ထိန်းသိမ်းရေး အဖွဲ့ဝင် လုပ်ငန်းကိုစိတ်ဝင်စားသည့်ဒေသခံနှစ်ဦး
- (၁၁) သက်ဆိုင်ရာရှေးဟောင်းသုတေသနနှင့် အဖွဲ့ဝင်အတွင်းရေးမှူး အမျိုးသားပြတိုက်ဦးစီးဌာနခွဲ တာဝန်ခံ

- (ခ) အမျိုးသားအဆင့်စီမံခန့်ခွဲမှုကော်မတီကို လိုအပ်သလို ပြင်ဆင်ဖွဲ့စည်းနိုင်သည်။
- (ဂ) အမျိုးသားအဆင့်စီမံခန့်ခွဲမှုကော်မတီတွင်ပါဝင်သည့် နိုင်ငံ့ဝန်ထမ်းမဟုတ်သော အဖွဲ့ဝင်များ၏ချီးမြှင့်ငွေနှင့် စရိတ်များကို သတ်မှတ်ပေးရမည်။

၅။ သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် နေပြည်တော် ကောင်စီ သို့မဟုတ် ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ ဦးစီးအဖွဲ့သည်-

(က) ကမ္ဘာ့အမွေအနှစ်ဒေသနှင့် အမျိုးသားအဆင့်ယဉ်ကျေးမှုအမွေအနှစ်ဒေသများမှ လွဲ၍ ကျန်ယဉ်ကျေးမှုအမွေအနှစ်ဒေသများကို ကာကွယ်ထိန်းသိမ်းခြင်းနှင့် စီမံခန့်ခွဲခြင်းပြုရန် အောက်ဖော်ပြပါပုဂ္ဂိုလ်များပါဝင်သော ဒေသဆိုင်ရာစီမံခန့်ခွဲမှုကော်မတီကို ဖွဲ့စည်းရမည်-

- (၁) ခရိုင် သို့မဟုတ် မြို့နယ်အထွေထွေအုပ်ချုပ်ရေးဦးစီးဌာန အုပ်ချုပ်ရေးမှူးမှ တာဝန်ပေးအပ်သည့်ဌာနဆိုင်ရာ အရာရှိတစ်ဦး ဥက္ကဋ္ဌ
- (၂) မြို့နယ်စည်ပင်သာယာရေးအဖွဲ့မှ အရာရှိတစ်ဦး အဖွဲ့ဝင်
- (၃) ဦးစီးမှူး၊ မြို့နယ်လယ်ယာမြေစီမံခန့်ခွဲရေးနှင့် စာရင်းအင်း ဦးစီးဌာန အဖွဲ့ဝင်
- (၄) ဦးစီးမှူး၊ မြို့နယ်ကျေးလက်ဒေသဖွံ့ဖြိုး တိုးတက်ရေးဦးစီးဌာန အဖွဲ့ဝင်
- (၅) သက်ဆိုင်ရာရေးဟောင်းသုတေသနနှင့် အမျိုးသားပြတိုက်ဦးစီးဌာနခွဲ တာဝန်ခံ အတွင်းရေးမှူး

(ခ) ဒေသဆိုင်ရာစီမံခန့်ခွဲမှုကော်မတီကို လိုအပ်သလို ပြင်ဆင်ဖွဲ့စည်းနိုင်သည်။

အခန်း (၄)

ယဉ်ကျေးမှုအမွေအနှစ်ဒေသသတ်မှတ်ခြင်း

၆။ ဝန်ကြီးဌာနသည် ယဉ်ကျေးမှုအမွေအနှစ်ဒေသအဖြစ် အောက်ပါဒေသအမျိုးအစား တစ်ခုခုကို ဖြစ်စေ၊ တစ်ခုထက်ပို၍ဖြစ်စေ နယ်နိမိတ်ဖော်ပြ၍ အစိုးရအဖွဲ့၏ သဘောတူညီချက် ဖြင့် အမိန့်ကြော်ငြာစာ ထုတ်ပြန်သတ်မှတ်နိုင်သည်-

- (က) ယဉ်ကျေးမှုအမွေအနှစ်များ တည်ရှိရာဒေသ၊
- (ခ) ကြားခံဒေသ။

၇။ ဝန်ကြီးဌာနသည်လိုအပ်လျှင်ယဉ်ကျေးမှုအမွေအနှစ်များတည်ရှိရာဒေသနှင့် ကြားခံဒေသ အတွင်းတွင် မြေယာစီမံခန့်ခွဲရေးအတွက် အောက်ပါအတိုင်း ဆောင်ရွက်ရမည်-

- (က) အစိုးရဌာန သို့မဟုတ် အစိုးရအဖွဲ့အစည်း တစ်ခုခု၏ စီမံခန့်ခွဲမှုအောက်တွင် ရှိသော မြေဖြစ်ပါက သက်ဆိုင်ရာအစိုးရ ဌာနသို့မဟုတ် အစိုးရအဖွဲ့အစည်းနှင့် ကြိုတင်ညှိနှိုင်းဆောင်ရွက်ခြင်း၊ လိုအပ်ပါကအစိုးရအဖွဲ့သို့တင်ပြဆောင်ရွက်ခြင်း၊
- (ခ) ပုဂ္ဂိုလ် သို့မဟုတ် ပုဂ္ဂလိကအဖွဲ့အစည်းက စိုက်ပျိုးလုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းခွင့်ရှိသော မြေ ဖြစ်ပါက သက်ဆိုင်ရာဥပဒေနှင့်အညီ သက်ဆိုင်ရာပုဂ္ဂိုလ်၊ ပုဂ္ဂလိကအဖွဲ့အစည်း နှင့် ညှိနှိုင်း ဆောင်ရွက်ခြင်း၊

အခန်း (၅)

ယဉ်ကျေးမှုအမွေအနှစ်ဒေသကာကွယ် ထိန်းသိမ်းခြင်း

၈။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ယဉ်ကျေးမှုအမွေအနှစ်ဒေသများတွင် ယဉ်ကျေးမှုအမွေအနှစ်အခင်းအကျင်းကို အဟန့်အတား၊ အနှောင့်အယှက်ဖြစ်စေသည့် မည်သည့်အဆောက်အအုံမျှ ဆောက်လုပ်ခြင်းမပြုရန်တားဆီးခြင်း၊ ကျူးကျော်ဆောက်လုပ်ထားမှုများကို ဖယ်ရှားစေခြင်းတို့ကို သတ်မှတ်ချက်များနှင့်အညီ ဆောင်ရွက်နိုင်သည်။

၉။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ယဉ်ကျေးမှုအမွေအနှစ်ဒေသတစ်ခုချင်းအလိုက် အဆောက်အအုံဆောက်လုပ်ရာ၌ လိုက်နာ ရမည့် စည်းကမ်းချက်များနှင့်သတ်မှတ်ချက်များကို ဝန်ကြီးဌာနနှင့် ညှိနှိုင်း၍ သတ်မှတ် နိုင်သည်။

၁၀။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ယဉ်ကျေးမှုအမွေအနှစ်ဒေသအတွင်းတွင် ကာကွယ်ထိန်းသိမ်းရေး လုပ်ငန်းများကို သတ်မှတ် ချက်များ နှင့်အညီ ဆောင်ရွက်ရမည်။

၁၁။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာ စီမံခန့်ခွဲမှုကော်မတီများသည် ယဉ်ကျေးမှုအမွေအနှစ်ဒေသအတွင်း၌အောက်ပါကိစ္စရပ်များကိုဆောင်ရွက်ရန်လိုအပ်ပါကဝန်ကြီးဌာ န၏ သဘောတူညီချက်ရယူရမည်-

- (က) ရှေးဟောင်းအထိမ်းအမှတ်အဆောက်အအုံ၏ ပရဝဏ်ကို သတ်မှတ်ခြင်း၊
- (ခ) ပုဒ်မခွဲ(က)အရ သတ်မှတ်သည့်ပရဝဏ်အတွင်း ဆောင်ရွက်သည့်ကိစ္စရပ်များအတွက် လိုက်နာရမည့် စည်းကမ်းချက်များ သတ်မှတ်ခြင်း၊
- (ဂ) ရှေးဟောင်းအထိမ်းအမှတ်အဆောက်အအုံအား ဂေါပက သို့မဟုတ် ထိန်းသိမ်း စောင့်ရှောက်ရေးအဖွဲ့များ ဖွဲ့စည်း၍ ထိန်းသိမ်းစောင့်ရှောက်ခြင်း။

အခန်း (၆)

ဝန်ကြီးဌာန၏ လုပ်ငန်းတာဝန်များ

၁၂။ ဝန်ကြီးဌာန၏လုပ်ငန်းတာဝန်များမှာအောက်ပါအတိုင်းဖြစ်သည်-

- (က) ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေး၊ ဖော်ထုတ်ရေးနှင့် သုတေသနပြုလုပ်ရေးလုပ်ငန်းများ ဆောင်ရွက်ခြင်း၊
- (ခ) ထင်ရှားကျော်ကြား၍ ယဉ်ကျေးမှုတန်ဖိုးမြင့်မားသော ယဉ်ကျေးမှုအမွေအနှစ် ဒေသများနှင့် ပျက်စီးယိုယွင်းနေသော ယဉ်ကျေးမှုအမွေအနှစ်များကို ဦးစားပေး ထိန်းသိမ်းစောင့်ရှောက်ခြင်း၊
- (ဂ) ယဉ်ကျေးမှုအမွေအနှစ်ဒေသအတွင်း ရှေးဟောင်းနေရာနှင့် ရှေးဟောင်းအထိမ်းအမှတ်အဆောက်အအုံများကို အစိုးရအဖွဲ့၏ သဘောတူညီချက်ဖြင့် သတ်မှတ်ခြင်း၊
- (ဃ) ယဉ်ကျေးမှုအမွေအနှစ်များကို ကမ္ဘာ့အမွေအနှစ်စာရင်းတွင် ပါဝင်နိုင်ရေးအတွက် အစိုးရအဖွဲ့၏ သဘောတူညီချက်ဖြင့် ဆောင်ရွက်ခြင်း၊
- (င) ယဉ်ကျေးမှုအမွေအနှစ် ဒေသအတွင်းမှ ရှေးဟောင်းဝတ္ထုပစ္စည်းများ ပြည်ပသို့ မရောက်ရှိစေရေးနှင့် ပြည်ပသို့ ရောက်ရှိသွားသော ရှေးဟောင်းဝတ္ထုပစ္စည်းများ ပြန်လည်ရရှိရေးတို့အတွက် လိုအပ်သလိုဆောင်ရွက်ခြင်း၊
- (စ) ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးနှင့် ယဉ်ကျေးမှုအမွေအနှစ်များကို တန်ဖိုးထားဂုဏ်ယူတတ်စေရေးအတွက် အသိပညာပေးရေး လုပ်ငန်းဆောင်ရွက်ခြင်း၊
- (ဆ) အစိုးရအဖွဲ့ကအခါအားလျော်စွာ သတ်မှတ်သော ယဉ်ကျေးမှုအမွေအနှစ်ကာကွယ်ထိန်းသိမ်းခြင်းဆိုင်ရာ လုပ်ငန်းတာဝန်များကို ဆောင်ရွက်ခြင်း၊
- (ဇ) အမျိုးသားအဆင့်စီမံခန့်ခွဲမှုကော်မတီ နှင့် ဒေသဆိုင်ရာစီမံခန့်ခွဲမှုကော်မတီ များ၏ တင်ပြချက်များကိုလိုအပ်သလို ဆက်လက်ဆောင်ရွက်ခြင်း။
- (ဈ) ယဉ်ကျေးမှုအမွေအနှစ်ထိခိုက်မှုတွင် ထိခိုက်အောင် ဆောင်ရွက်သူက ပေးလျော်စေရန်၊ ယဉ်ကျေးမှုအမွေအနှစ်မှ အကျိုးအမြတ်ရရှိသည့် အဖွဲ့အစည်းများက ရန်ပုံငွေ ထည့်ဝင်စေရန်၊ အကျိုးအမြတ်၏တစ်စိတ်တစ်ပိုင်းအား ယဉ်ကျေးမှုအမွေအနှစ် ထိန်းသိမ်းရေးလုပ်ငန်းများတွင် ထည့်ဝင်စေရန် စီမံခန့်ခွဲခြင်း၊
- (ည) နိုင်ငံတော်ဘဏ္ဍာရန်ပုံငွေမှ ရငွေအပြင် ယဉ်ကျေးမှုအမွေအနှစ်ထိန်းသိမ်းရေး လုပ်ငန်းများ ထိရောက်စွာ အကောင်အထည်ဖော်ဆောင်ရွက်နိုင်ရေးအတွက် နိုင်ငံတော်၏ ဘဏ္ဍာရေးဆိုင်ရာစည်းမျဉ်းစည်းကမ်းများနှင့်အညီ နိုင်ငံတော်၏ ငွေစာရင်းတွင် ယဉ်ကျေးမှုအမွေအနှစ် စီမံခန့်ခွဲမှုရန်ပုံငွေတစ်ရပ်ကို တည်ထောင်ထားရှိခြင်း။

၉
အခန်း(၇)

စီမံခန့်ခွဲမှုကော်မတီများ၏ လုပ်ငန်းတာဝန်များ

- ၁၃။ အမျိုးသားအဆင့်စီမံခန့်ခွဲမှုကော်မတီ၏ လုပ်ငန်းတာဝန်များမှာအောက်ပါအတိုင်းဖြစ် သည်-
- (က) ကမ္ဘာ့အမွေအနှစ်နှင့်အမျိုးသားအဆင့်ယဉ်ကျေးမှုအမွေအနှစ်ဒေသများထိန်းသိမ်းရေး နှင့်စီမံခန့်ခွဲရေးလုပ်ငန်းများကို ဆောင်ရွက်ခြင်း၊
 - (ခ) ကမ္ဘာ့အမွေအနှစ်ဒေသများအတွက် ကုလသမဂ္ဂပညာရေး၊ သိပ္ပံနှင့်ယဉ်ကျေးမှုအဖွဲ့ (UNESCO)က သတ်မှတ်ထားသည့် မူဝါဒစည်းကမ်းချက်များအား မိမိတို့ နယ်မြေဒေသ၊ ယဉ်ကျေးမှုနှင့်အညီ ဆောင်ရွက်ခြင်း၊
 - (ဂ) ကမ္ဘာ့အမွေအနှစ်နှင့် အမျိုးသားအဆင့် ယဉ်ကျေးမှုအမွေ အနှစ်ဒေသအတွင်းရှိ မြို့ ပြု ကျေးရွာများတွင် အောက်ပါကိစ္စရပ်များကို စိစစ်ဆောင်ရွက်ခြင်း-
 - (၁) အဆောက်အအုံကိုတည်ဆောက်ခြင်း၊တိုးချဲ့ဆောက်လုပ်ခြင်း၊ပြင်ဆင်ခြင်း၊ ဝင်းခြံနယ်နိမိတ်တိုးချဲ့ခြင်း၊
 - (၂) မူလရှိပြီး ဟိုတယ်၊ မိုတယ်၊ ဧည့်ဂေဟာ၊ တည်းခို ရိပ်သာ၊ သို့မဟုတ် စက်မှုလုပ်ငန်း အဆောက်အအုံကို ပြင်ဆင်ခြင်း၊
 - (၃) ဒေသခံများကဆောင်ရွက်သည့် စီးပွားရေး၊ လူမှုရေးကိစ္စရပ်များကို ဤဥပဒေပါပြဋ္ဌာန်းချက်များနှင့်အညီ ထိန်းသိမ်းကြပ်မတ်ဆောင်ရွက်ခြင်း၊
 - (၄) ရှေးဟောင်းအထိမ်းအမှတ် အဆောက်အအုံ၏ ဝင်းခြံနယ်နိမိတ်ကို ပြင်ဆင်ခြင်း၊ တိုးချဲ့ခြင်းလုပ်ငန်းများဆောင်ရွက်ခြင်း၊
 - (၅) လမ်းဖောက်လုပ်ခြင်း၊တံတား၊ ဆည်မြောင်း၊ တာတမံ ဆောက်လုပ်ခြင်း၊ လျှပ်စစ်နှင့်ဆက်သွယ်ရေးဆိုင်ရာလုပ်ငန်းများ ဆောင်ရွက်ခြင်း၊
 - (၆) စီမံခန့်ခွဲမှုအရမဖြစ်မနေ လိုအပ်သောအဆောက်အအုံ၊ လူအများသုံး အခြေခံအဆောက်အအုံများဆောက်လုပ်ခြင်း၊

၁၄။ ဒေသဆိုင်ရာယဉ်ကျေးမှုအမွေအနှစ်စီမံခန့်ခွဲမှုကော်မတီ၏ လုပ်ငန်းတာဝန်များမှာ အောက်ပါအတိုင်း ဖြစ်သည်-

- (က) ယဉ်ကျေးမှုအမွေအနှစ်များတည်ရှိရာဒေသနှင့် ကြားခံဒေသအတွင်းတွင် ထိန်းသိမ်း ရေးနှင့် စီမံခန့်ခွဲရေးလုပ်ငန်းများကို ဆောင်ရွက်ခြင်း၊

- (ခ) ကမ္ဘာ့အမွေအနှစ်ဒေသများအတွက် ကုလသမဂ္ဂပညာရေး၊ သိပ္ပံနှင့် ယဉ်ကျေးမှု အဖွဲ့ (UNESCO)က သတ်မှတ်ထားသည့် မူဝါဒစည်းကမ်းချက်များအား မိမိတို့နယ်မြေ ဒေသ၊ ယဉ်ကျေးမှုနှင့်အညီ ဆောင်ရွက်ခြင်း၊
- (ဂ) ယဉ်ကျေးမှုအမွေအနှစ်ဒေသအတွင်းရှိဒေသခံများ၏ အနာဂတ်မြို့ပြကျေးရွာ ဖွံ့ဖြိုးရေးစီမံကိန်းများချမှတ် အကောင်အထည်ဖော် ဆောင်ရွက်ခြင်း၊
- (ဃ) ယဉ်ကျေးမှုအမွေအနှစ်ဒေသအတွင်း ဆောင်ရွက်လိုသည့် အောက်ပါကိစ္စများကို စိစစ်ခွင့်ပြုခြင်း-
 - (၁) ရှေးဟောင်းအထိမ်းအမှတ်အဆောက်အအုံနှင့် ယင်းဝင်းခြံနယ်နိမိတ်ကို ပြင်ဆင်ခြင်း၊ တိုးချဲ့ခြင်း၊
 - (၂) လမ်းဖောက်လုပ်ခြင်း၊ တံတား၊ ဆည်မြောင်း၊ တာတမံ ဆောက်လုပ်ခြင်း၊ လျှပ်စစ်နှင့်ဆက်သွယ်ရေးဆိုင်ရာ လုပ်ငန်းများဆောင်ရွက်ခြင်း၊
 - (၃) စီမံခန့်ခွဲမှုအရမဖြစ်မနေလိုအပ်သော အဆောက်အအုံ၊ လူအများသုံး အခြေခံအဆောက်အအုံများ ဆောက်လုပ်ခြင်း၊
 - (၄) အခြားလိုအပ်သောလုပ်ငန်းများဆောင်ရွက်ခြင်း။

၁၅။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ကြိုတင်ခွင့်ပြုချက်လျှောက်ထားလာမှုများကို ပုဒ်မ ၂၅ ပါ ပြဋ္ဌာန်းချက်များနှင့်အညီ စိစစ်ရမည့်အပြင် အမွေအနှစ်ထိခိုက်နိုင်မှုဆန်းစစ်ချက်(HeritageImpactAssessment) ဖြင့်လည်း သုံးသပ်စိစစ်ရမည်။

၁၆။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ကြိုတင်ခွင့်ပြုချက်ပေးထားသည့်ကိစ္စရပ်များကိုခွင့်ပြုစဉ်က သတ်မှတ်ပေးထားသည့် စည်းကမ်းချက်များအတိုင်း ဆောင်ရွက်ခြင်းမရှိလျှင် ကြိုတင်ခွင့်ပြုချက်ကို ပြန်လည်ရုပ်သိမ်းနိုင်သည်။

အခန်း (၈)

ကြိုတင်ခွင့်ပြုချက် လျှောက်ထားခြင်း၊ စိစစ်ခြင်းနှင့် ထုတ်ပေးခြင်း

၁၇။ အောက်ပါလုပ်ငန်းတစ်ရပ်ရပ်ကိုဆောင်ရွက်လိုသူသည် တည်ဆဲဥပဒေများပါ ပြဋ္ဌာန်းချက်များကို လိုက်နာရမည့်အပြင် ယဉ်ကျေးမှုအမွေအနှစ်များအပေါ် ထိခိုက်မှုမရှိကြောင်း ကြိုတင်ခွင့်ပြုချက်ရရှိရန် သတ်မှတ်ချက်များနှင့်အညီ အမျိုးသားအဆင့်စီမံခန့်ခွဲမှုကော်မတီ သို့မဟုတ် ဒေသဆိုင်ရာစီမံခန့်ခွဲမှုကော်မတီသို့ လျှောက်ထားရမည်-

- (က) ယဉ်ကျေးမှုအမွေအနှစ်များ တည်ရှိရာဒေသအတွင်းရှိ မြို့ပြနှင့်ကျေးရွာ အတွင်းတွင်-
 - (၁) အဆောက်အအုံ တည်ဆောက်ခြင်း သို့မဟုတ် တိုးချဲ့ ဆောက်လုပ်ခြင်း၊
 - (၂) ရှေးဟောင်းအထိမ်းအမှတ်အဆောက်အအုံမှတစ်ပါး အခြားအဆောက်အအုံ ကို ပြင်ဆင်ခြင်း သို့မဟုတ် ယင်း၏ဝင်းခြံနယ်နိမိတ်ကိုကာရံခြင်း၊ ပြင်ဆင် ခြင်း သို့မဟုတ် တိုးချဲ့ခြင်း၊
 - (၃) ယဉ်ကျေးမှုအမွေအနှစ်များကိုမထိခိုက်သည့် သာသနိကအဆောက်အအုံများ၊ ပညာရေး၊ ကျန်းမာရေးဆိုင်ရာ အခြေခံအဆောက်အအုံများ ပြုပြင်မွမ်းမံ ခြင်း၊ အသစ်တည်ဆောက်ခြင်း၊
 - (၄) လမ်းများတိုးချဲ့ခြင်း၊ ပြင်ဆင်ခြင်း၊ ဆိပ်ခံဘော တံတားများ ပြင်ဆင်ခြင်း၊
 - (၅) ရေတွင်း၊ ရေကန်၊ ရေကူးကန်၊ ရေလှောင်ကန်၊ မွေးမြူရေးကန်များ၊ မွေးမြူရေးခြံများ၊ နှစ်ရှည်ပင် စိုက်ပျိုးခြင်းများ ဆောင်ရွက်ခြင်း၊ တိုးချဲ့ခြင်း၊ ပြုပြင်မွမ်းမံခြင်း၊
 - (၆) လက်မှုလုပ်ငန်းဆိုင်ရာအလုပ်ရုံများအသစ်တည်ဆောက်ခြင်း၊တိုးချဲ့ပြုပြင်ခြင်း၊
 - (၇) စီးပွားရေးလုပ်ငန်းဆိုင်ရာ စားသောက်ဆိုင်များ၊ အမှတ်တရပစ္စည်းအရောင်းဆိုင်များ၊ခရီးသွားလုပ်ငန်း ဆောင်ရွက်မှုဆိုင်ရာများ တည်ဆောက်ခြင်း၊ တိုးချဲ့ပြုပြင်ခြင်း၊
 - (၈) ပြခန်းလုပ်ငန်းဆိုင်ရာ အဆောက်အအုံအသစ်ဆောက်လုပ်ခြင်း၊ တိုးချဲ့ပြုပြင်ခြင်း၊
 - (၉) မူလရှိပြီးဟိုတယ်၊ မိုတယ်၊ ဧည့်ဂေဟာ၊ တည်းခိုရိပ်သာ သို့မဟုတ် အသေးစား၊ အလတ်စား စက်မှုလုပ်ငန်း အဆောက်အအုံကို ပြင်ဆင်ခြင်း၊
 - (၁၀) ရဟတ်ယာဉ်၊ လူစီးမီးပုံးပျံများ၊ အခြားစက်တပ်၊ စက်မဲ့ယာဉ် ပျံသန်းခြင်း၊

(ခ) ယဉ်ကျေးမှုအမွေအနှစ်ဒေသများအတွင်းရှိကြားခံဒေသတွင် -

- (၁) လမ်းဖောက်လုပ်ခြင်း၊ ဆိပ်ခံဘောတံတား၊ ယာဉ်ရပ်နားစခန်း၊ ရထားလမ်း၊ ရထားဘူတာရုံ၊ အားကစားရုံ၊ အားကစားကွင်းများ၊ အဆောက်အအုံနှင့် တံတားများ အသစ်တည်ဆောက်ခြင်း၊ သို့မဟုတ် ယင်းတို့ကို တိုးချဲ့ခြင်း၊
- (၂) ဆက်သွယ်ရေးတာဝါတိုင်များ၊ မြေအောက်လုပ်ငန်းများ၊ မြေအောက် ဓာတ်အားကြိုးများ၊ လျှပ်စစ်မဟာဓာတ်အားလိုင်းများ၊ ဓာတ်အားခွဲရုံများ၊ ဓာတ်တိုင်များ၊ ဓာတ်ငွေ့ပိုက်လိုင်းများတည်ဆောက်စိုက်ထူခြင်း၊
- (၃) ရဟတ်ယာဉ်၊ လူစီးမီးပုံးပျံများ၊ မောင်းသူမဲ့လေယာဉ်၊ ဖြတ်သန်း ပျံသန်းခြင်းလုပ်ငန်းဆောင်ရွက်ခြင်း၊
- (၄) ဇာတ်ရုံကဲ့သို့သောဖျော်ဖြေရေးဆိုင်ရာ အဆောက်အအုံများ၊ နားနေစခန်း များ၊ မြင်းစီးစခန်း ပြိုင်ကွင်းများနှင့် အခြေခံအဆောက်အအုံများ တည်ဆောက်ခြင်း။

၁၈။ (က) ကြိုတင်ခွင့်ပြုချက်လျှောက်ထားခြင်း၊ စိစစ်ခြင်းနှင့် ခွင့်ပြုချက်ထုတ်ပေးခြင်းနှင့် စပ်လျဉ်း၍ -

- (၁) အမျိုးသားအဆင့်စီမံခန့်ခွဲမှုကော်မတီသည် သတ်မှတ်ချက်နှင့်အညီ ရက်ပေါင်း ၃၀ အတွင်း စိစစ်ဆုံးဖြတ်ရမည်၊
- (၂) ဒေသဆိုင်ရာ စီမံခန့်ခွဲမှုကော်မတီသည် သတ်မှတ်ချက်နှင့်အညီ ၁၅ ရက် အတွင်း စိစစ်ဆောင်ရွက်ရမည်။

(ခ) အမျိုးသားအဆင့်စီမံခန့်ခွဲမှုကော်မတီသည် ပုဒ်မခွဲ(က)(၁)အရ စိစစ်ပြီးကြိုတင် ခွင့်ပြုချက်ထုတ်ပေးခြင်း သို့မဟုတ် ခိုင်လုံသောအကြောင်းပြချက်ဖြင့် ငြင်းပယ် ခြင်းပြုလုပ်နိုင်သည်။

(ဂ) ဒေသဆိုင်ရာစီမံခန့်ခွဲမှုကော်မတီသည် ပုဒ်မခွဲ(က)(၂)အရစိစစ်၍ လိုအပ်ပါက ဝန်ကြီးဌာနမှတစ်ဆင့် အစိုးရအဖွဲ့သို့ သဘောထားမှတ်ချက်နှင့်တင်ပြရမည်။

၁၉။ ဝန်ကြီးဌာနသည် ပုဒ်မ ၁၈၊ ပုဒ်မခွဲ(ဂ)အရ တင်ပြချက်ကိုစိစစ်၍ လိုအပ်ပါက သက်ဆိုင်ရာအစိုးရဌာန၊ အဖွဲ့အစည်းနှင့် ညှိနှိုင်းဆောင်ရွက်ပြီး-

- (က) ကြိုတင်ခွင့်ပြုချက်ထုတ်ပေးသင့်ကြောင်းတွေ့ရှိလျှင် လျှောက်ထားသူအားကြိုတင် ခွင့်ပြုချက် ထုတ်ပေးရမည်။
- (ခ) ကြိုတင်ခွင့်ပြုချက်ထုတ်ပေးရန်မသင့်ကြောင်းတွေ့ရှိလျှင် လျှောက်ထားချက်ကို ခိုင်လုံသောအကြောင်းပြချက်ဖြင့် ငြင်းပယ်ရမည်။

၂၀။ (က) ယဉ်ကျေးမှုအမွေအနှစ်ဒေသအတွင်းတွင် အောက်ပါလုပ်ငန်းတစ်ရပ်ရပ်ကို ဆောင်ရွက် လိုသူသည် ယဉ်ကျေးမှုအမွေအနှစ်များအပေါ် ထိခိုက်မှုမရှိကြောင်း ကြိုတင် ခွင့်ပြုချက်ရရှိရန် သတ်မှတ်ချက်များနှင့်အညီ အမျိုးသားအဆင့်စီမံခန့်ခွဲမှု ကော်မတီ သို့မဟုတ် ဒေသဆိုင်ရာစီမံခန့်ခွဲမှု ကော်မတီသို့ လျှောက်ထားရမည်-

- (၁) ရှေးဟောင်းအထိမ်းအမှတ်အဆောက်အအုံ၏ မူလရှေးဟောင်းပုံသဏ္ဍာန်ကို ဖြစ်စေ၊ မူလရှေးဟောင်းလက်ရာကိုဖြစ်စေ ပြောင်းလဲခြင်းမရှိစေဘဲ ပြုပြင် ထိန်းသိမ်းမှု လုပ်ငန်းဆောင်ရွက်ခြင်းသို့မဟုတ် ယင်း၏ဝင်းခြံနယ်နိမိတ် ကို ပြင်ဆင်ခြင်း၊ တိုးချဲ့ခြင်း၊
- (၂) ရှေးဟောင်းသုတေသနဆိုင်ရာတူးဖော်မှုလုပ်ငန်းဆောင်ရွက်ခြင်း၊
- (၃) ပြတိုက်များတည်ဆောက်ခြင်း၊ ဖွင့်လှစ်ခြင်း၊
- (၄) စီမံခန့်ခွဲမှုအရမဖြစ်မနေလိုအပ်သောအဆောက်အအုံ၊လူအများသုံး အခြေခံ အဆောက်အအုံများဆောက်လုပ်ခြင်း။

(ခ) အမျိုးသားအဆင့်စီမံခန့်ခွဲမှုကော်မတီသို့မဟုတ် ဒေသဆိုင်ရာစီမံခန့်ခွဲမှု ကော်မတီ တို့၏သဘောထားမှတ်ချက်နှင့်အတူ ဝန်ကြီးဌာနသို့ ဆက်လက်တင်ပြရမည်။

၂၁။ ဝန်ကြီးဌာနသည် ပုဒ်မ ၂၀ အရ လျှောက်ထားချက်ကို ဦးစီးဌာနအား စိစစ်စေခြင်း၊ အမျိုးသားအဆင့်စီမံခန့်ခွဲမှုကော်မတီ သို့မဟုတ် ဒေသဆိုင်ရာစီမံခန့်ခွဲမှုကော်မတီထံ သဘောထား ပြန်ကြားခြင်းများ ပြုလုပ်ရမည်။

၂၂။ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာစီမံခန့်ခွဲမှုကော်မတီများသည် ပုဒ်မ ၂၀၊ ပုဒ်မခွဲ(က) ပါ လုပ်ငန်းများနှင့်စပ်လျဉ်း၍ ဝန်ကြီးဌာန၏ သဘောထားပြန်ကြားချက်အရ-

- (က) ကြိုတင်ခွင့်ပြုချက်ထုတ်ပေးသင့်ကြောင်းတွေ့ရှိလျှင် လျှောက်ထားသူအားကြိုတင် ခွင့်ပြုချက် ထုတ်ပေးရမည်။
- (ခ) ကြိုတင်ခွင့်ပြုချက်ထုတ်ပေးရန်မသင့်ကြောင်းတွေ့ရှိလျှင် လျှောက်ထားချက်ကို ခိုင်လုံသောအကြောင်းပြချက်ဖြင့် ငြင်းပယ်ရမည်။

၂၃။ ဝန်ကြီးဌာနသည်-

- (က) အမျိုးသားအဆင့်စီမံခန့်ခွဲမှုကော်မတီနှင့်ဒေသဆိုင်ရာစီမံခန့်ခွဲမှုကော်မတီများနှင့် ဝန်ကြီးဌာနတို့၏သဘောထားကွဲလွဲလျှင် ဝန်ကြီးဌာန၊ ဦးစီးဌာနနှင့် သက်ဆိုင်ရာ ကော်မတီတို့မှကိုယ်စားလှယ်များပါဝင်သောအစည်းအဝေးခေါ်ယူကျင်းပ၍ ညှိနှိုင်း ဆွေးနွေးပြီးဆုံးဖြတ်ရမည်။
- (ခ) လိုအပ်ပါကညှိနှိုင်းဆွေးနွေးချက်ကို အစည်းအဝေးမှတ်တမ်းနှင့်အတူ အစိုးရအဖွဲ့သို့ တင်ပြ၍ အတည်ပြုဆုံးဖြတ်ချက်ရယူရမည်။

၂၄။ အမျိုးသားအဆင့်စီမံခန့်ခွဲမှုကော်မတီနှင့်ဒေသဆိုင်ရာ စီမံခန့်ခွဲမှုကော်မတီများသည် ပုဒ်မ ၁၈၊ ပုဒ်မခွဲ(ခ)နှင့် ပုဒ်မ ၂၂၊ ပုဒ်မခွဲ(ခ)တို့အရ ကြိုတင်ခွင့်ပြုချက်ပေးရန် ငြင်းပယ်ကြောင်း ဆုံးဖြတ်လျှင် မည်သည့်အကြောင်းကြောင့်ငြင်းပယ်ကြောင်း လျှောက်ထားသူထံ အကြောင်းကြား ရမည်။

၂၅။ ဝန်ကြီးဌာနက သဘောထားပြန်ကြားရာတွင်လည်းကောင်း၊ အမျိုးသားအဆင့်စီမံခန့်ခွဲမှု ကော်မတီနှင့်ဒေသဆိုင်ရာစီမံခန့်ခွဲမှုကော်မတီများသည် ပုဒ်မ ၁၈ နှင့် ပုဒ်မ ၂၂တို့အရ ကြိုတင် ခွင့်ပြုချက်ပေးရန်စိစစ်ရာတွင်လည်းကောင်း အောက်ပါအချက်များကိုအခြေခံ၍ စိစစ်ရမည်-

- (က) ကမ္ဘာ့အမွေအနှစ်ဒေသနှင့် အမျိုးသားအမွေအနှစ်ဒေသများအတွက် ကမ္ဘာ့အမွေ အနှစ် စံနှုန်းသတ်မှတ်ချက်များ၊ စီမံခန့်ခွဲရေးအစီအစဉ်များနှင့် ညီညွတ်မှု ရှိ မရှိ၊
- (ခ) ယဉ်ကျေးမှုအမွေအနှစ်အခင်းအကျင်းနှင့်ဂေဟစနစ်ကိုထိခိုက် ပျက်ယွင်းစေနိုင်ခြင်း ရှိ မရှိ၊
- (ဂ) ယဉ်ကျေးမှုအမွေအနှစ်ဒေသ၏မြင်ကွင်းကို ထိခိုက်ပျက်စီးစေနိုင်ခြင်း ရှိ မရှိ၊
- (ဃ) ပတ်ဝန်းကျင်သဘာဝမြင်ကွင်းကိုအဟန့်အတား၊ အနှောင့်အယှက် ဖြစ်နိုင်ခြင်း ရှိ မရှိ၊
- (င) ရှေးဟောင်းအထိမ်းအမှတ်အဆောက်အအုံ သို့မဟုတ် ရှေးဟောင်းနေရာနှင့် လွတ်ကင်းခြင်း ရှိ မရှိ၊
- (စ) ရှေးဟောင်းအထိမ်းအမှတ် အဆောက်အအုံ၏ ထည်ဝါခန့်ညားမှုကို ထိခိုက် စေနိုင်ခြင်း ရှိ မရှိ၊
- (ဆ) မြေပေါ်မြေအောက်၊ ရေပေါ်ရေအောက်ရှိ ရှေးဟောင်းယဉ်ကျေးမှုအမွေအနှစ် များကို ထိခိုက်ပျက်စီးစေနိုင်ခြင်း ရှိ မရှိ၊
- (ဇ) ယဉ်ကျေးမှုအမွေအနှစ်များ၏လုံခြုံမှုကိုထိခိုက်စေနိုင်ခြင်း ရှိ မရှိ၊
- (ဈ) ပတ်ဝန်းကျင်ကို ညစ်ညမ်းမှုဖြစ်စေနိုင်ခြင်း ရှိ မရှိ၊
- (ည) ထုတ်ပြန်ထားသောဥပဒေ၊ နည်းဥပဒေများ၊ အမိန့်၊ ညွှန်ကြားချက်ပါ သတ်မှတ် ချက်များနှင့် ကိုက်ညီမှု ရှိ မရှိ။

၂၆။ အမျိုးသားအဆင့်စီမံခန့်ခွဲမှုကော်မတီနှင့်ဒေသဆိုင်ရာ စီမံခန့်ခွဲမှုကော်မတီများသည် ပုဒ်မ ၁၇ နှင့် ပုဒ်မ ၂၀၊ ပုဒ်မခွဲ(က)ပါကြိုတင်ခွင့်ပြုချက် လျှောက်ထားသောကိစ္စများအားလုံးနှင့် ပတ်သက်၍ အမွေအနှစ်ထိခိုက်နိုင်မှုဆန်းစစ်ချက်(Heritage Impact Assessmet) ဆောင်ရွက် ရန်နှင့် ခွင့်ပြုပြီးကိစ္စများကို လိုက်နာမှု ရှိ မရှိ သက်ဆိုင်ရာဦးစီးဌာနက စောင့်ကြည့်၍ ပြန်လည် တင်ပြရန် ညွှန်ကြားရမည်။ လိုက်နာမှုမရှိပါက ခွင့်ပြုမိန့်ကို ပယ်ဖျက်နိုင်သည်။

တားမြစ်ချက်များ

၂၇။ မည်သူမျှ ယဉ်ကျေးမှုအမွေအနှစ်များတည်ရှိရာဒေသရှိ မြို့ပြနှင့်ကျေးရွာအတွင်း အောက်ပါကိစ္စရပ်များကို အမျိုးသားအဆင့်စီမံခန့်ခွဲမှုကော်မတီ သို့မဟုတ် ဒေသဆိုင်ရာ စီမံခန့်ခွဲမှုကော်မတီ၏ ကြိုတင်ခွင့်ပြုချက်မရဘဲ မပြုလုပ်ရ-

- (က) အဆောက်အအုံ တည်ဆောက်ခြင်း သို့မဟုတ် တိုးချဲ့ ဆောက်လုပ်ခြင်း၊
- (ခ) ရှေးဟောင်းအထိမ်းအမှတ်အဆောက်အအုံမှတစ်ပါး အခြားအဆောက်အအုံကို ပြင်ဆင်ခြင်း သို့မဟုတ် ယင်း၏ဝင်းခြံနယ်နိမိတ်ကိုကာရံခြင်း၊ ပြင်ဆင်ခြင်း သို့မဟုတ် တိုးချဲ့ခြင်း၊
- (ဂ) ယဉ်ကျေးမှုအမွေအနှစ်များကိုမထိခိုက်သည့် သာသနိကအဆောက်အအုံများ၊ ပညာရေး၊ ကျန်းမာရေးဆိုင်ရာ အခြေခံအဆောက်အအုံများ ပြုပြင်မွမ်းမံ ခြင်း၊ အသစ်တည်ဆောက်ခြင်း၊
- (ဃ) လမ်းများတိုးချဲ့ခြင်း၊ ပြင်ဆင်ခြင်း၊ ဆိပ်ခံဘော တံတားများ ပြင်ဆင်ခြင်း၊
- (င) ရေတွင်း၊ ရေကန်၊ ရေကူးကန်၊ ရေလှောင်ကန်၊ မွေးမြူရေးကန်များ၊ မွေးမြူ ရေးခြံများ၊ နှစ်ရှည်ပင် စိုက်ပျိုးခြင်းများ ဆောင်ရွက်ခြင်း၊ တိုးချဲ့ခြင်း၊ ပြုပြင် မွမ်းမံခြင်း၊
- (စ) လက်မှုလုပ်ငန်းဆိုင်ရာအလုပ်ရုံများအသစ်တည်ဆောက်ခြင်း၊ တိုးချဲ့ပြုပြင်ခြင်း၊
- (ဆ) စီးပွားရေးလုပ်ငန်းဆိုင်ရာ စားသောက်ဆိုင်များ၊ အမှတ်တရပစ္စည်း အရောင်းဆိုင် များ၊ ခရီးသွားလုပ်ငန်း ဆောင်ရွက်မှုဆိုင်ရာများ တည်ဆောက် ခြင်း၊ တိုးချဲ့ ပြုပြင်ခြင်း၊
- (ဇ) ပြခန်းလုပ်ငန်းဆိုင်ရာအဆောက်အအုံအသစ်ဆောက်လုပ်ခြင်း၊ တိုးချဲ့ ပြုပြင်ခြင်း၊
- (ဈ) မူလရှိပြီးဟိုတယ်၊ မိုတယ်၊ ဧည့်ဂေဟာ၊ တည်းခိုရိပ်သာ သို့မဟုတ် အသေးစား၊ အလတ်စား စက်မှုလုပ်ငန်း အဆောက်အအုံကို ပြင်ဆင်ခြင်း၊
- (ည) ရဟတ်ယာဉ်၊ လူစီးမီးပုံးပျံများ၊ အခြားစက်တပ်၊ စက်မဲ့ယာဉ် ပျံသန်းခြင်း၊

၂၈။ မည်သူမျှယဉ်ကျေးမှုအမွေအနှစ်ဒေသအတွင်းရှိ ကြားခံဒေသအတွင်းတွင် အောက်ပါ ကိစ္စရပ်များကို အမျိုးသားအဆင့်စီမံခန့်ခွဲမှုကော်မတီသို့မဟုတ် ဒေသဆိုင်ရာ စီမံခန့်ခွဲမှုကော်မတီ ၏ ကြိုတင်ခွင့်ပြုချက်မရဘဲ မပြုလုပ်ရ-

- (က) လမ်းဖောက်လုပ်ခြင်း၊ ဆိပ်ခံဘောတံတား၊ ယာဉ်ရပ်နားစခန်း၊ ရထားလမ်း၊ ရထားဘူတာရုံ၊ အားကစားရုံ၊ အားကစားကွင်းများ၊ အဆောက်အအုံနှင့် တံတားများ အသစ်တည်ဆောက်ခြင်း၊ သို့မဟုတ် ယင်းတို့ကို တိုးချဲ့ခြင်း၊

- (ခ) ဆက်သွယ်ရေးတာဝါတိုင်များ၊ မြေအောက်လုပ်ငန်းများ၊ မြေအောက် ဓာတ်အားကြိုးများ၊ လျှပ်စစ်မဟာဓာတ်အားလိုင်းများ၊ ဓာတ်အားခွဲရုံများ၊ ဓာတ်တိုင်များ၊ ဓာတ်ငွေ့ပိုက်လိုင်းများတည်ဆောက်စိုက်ထူခြင်း၊
- (ဂ) ရဟတ်ယာဉ်၊ လူစီးမီးပုံးပျံများ၊ မောင်းသူမဲ့လေယာဉ်၊ ဖြတ်သန်း ပျံသန်းခြင်း လုပ်ငန်းဆောင်ရွက်ခြင်း၊
- (ဃ) ဇာတ်ရုံကဲ့သို့သောဖျော်ဖြေရေးဆိုင်ရာ အဆောက်အအုံများ၊ နားနေစခန်း များ၊ မြင်းစီးစခန်း ပြိုင်ကွင်းများနှင့် အခြေခံအဆောက်အအုံများ တည်ဆောက်ခြင်း။

၂၉။ မည်သူမျှ ယဉ်ကျေးမှုအမွေအနှစ်ဒေသအတွင်းတွင် အောက်ပါလုပ်ငန်းတစ်ရပ်ရပ်ကို ကြိုတင်ခွင့်ပြုချက်မရရှိဘဲ မပြုလုပ်ရ-

- (က) ရှေးဟောင်းအထိမ်းအမှတ်အဆောက်အအုံ၏ မူလရှေးဟောင်းပုံသဏ္ဍာန်ကိုဖြစ်စေ၊ မူလရှေးဟောင်းလက်ရာကိုဖြစ်စေ ပြောင်းလဲခြင်းမရှိစေဘဲ ပြုပြင်ထိန်းသိမ်းမှု လုပ်ငန်းဆောင်ရွက်ခြင်းသို့မဟုတ် ယင်း၏ဝင်းခြံနယ်နိမိတ်ကို ပြင်ဆင်ခြင်း၊ တိုးချဲ့ခြင်း၊
- (ခ) ရှေးဟောင်းသုတေသနဆိုင်ရာတူးဖော်မှုလုပ်ငန်းဆောင်ရွက်ခြင်း၊
- (ဂ) ပြတိုက်များတည်ဆောက်ခြင်း၊ ဖွင့်လှစ်ခြင်း၊
- (ဃ) စီမံခန့်ခွဲမှုအရမဖြစ်မနေလိုအပ်သောအဆောက်အအုံ၊ လူအများသုံး အခြေခံအဆောက်အအုံများဆောက်လုပ်ခြင်း။

၃၀။ မည်သူမျှ ယဉ်ကျေးမှုအမွေအနှစ်ဒေသအတွင်းတွင် ဤဥပဒေအရ ထုတ်ပေးသည့် ကြိုတင်ခွင့်ပြု ချက်မရရှိဘဲ အောက်ပါပြုလုပ်မှုတစ်ခုခုမပြုလုပ်ရ-

- (က) မူလရှိပြီး ဟိုတယ်၊ မိုတယ်၊ ဧည့်ဂေဟာ၊ တည်းခိုရိပ်သာ၊ သို့မဟုတ် စက်မှု လုပ်ငန်းအဆောက်အအုံကိုပြင်ဆင်ခြင်း၊
- (ခ) လယ်မြေ၊ ယာမြေများပေါ်တွင် သဘာဝပတ်ဝန်းကျင် နှင့် ပတ်ဝန်းကျင်မြင်ကွင်းကို ထိခိုက်စေသော နှစ်ရှည်ပင်များ စိုက်ပျိုးခြင်း၊
- (ဂ) မူလမြေမျက်နှာသွင်ပြင်ကိုပျက်စီးစေနိုင်သည့် အောက်ပါလုပ်ငန်းများကို ဆောင်ရွက်ခြင်း-
 - (၁) ရွှေကျင်ခြင်း၊ သဲထုတ်ခြင်း၊ ကျောက်ထုတ်ခြင်း၊ အုတ်ဖုတ်ခြင်း၊ အမှိုက်များစုပုံ စွန့်ပစ် ခြင်း၊ ရေဆိုးထုတ်ခြင်း၊
 - (၂) သဘာဝကုန်းကမူများနှင့် တောင်ကုန်းများ ဖြိုဖျက်ခြင်း၊ မြေညှိခြင်း၊ မြေတူးခြင်းနှင့် ရေစီးရေလာပိတ်ဆို့ တားဆီးခြင်း၊
 - (၃) ကန်၊ ချောင်း၊ ဆည်မြောင်း၊ လျှို၊ ချိုင့်များမြေဖို့ခြင်း။

- (ဃ) လက်ရှိပေါက်ရောက်နေသည့် ဒေသမျိုးရင်း သဘာဝသစ်ပင်များကို ခုတ်ထွင်ခြင်း၊ ခင်တန်းများကို ဖျက်ဆီးခြင်း၊ ဒေသမျိုးရင်း မဟုတ်သော မျိုးစိတ်များ၊ နှစ်ရှည်ပင်များ စိုက်ပျိုးခြင်း၊
- (င) ရှေးဟောင်းအဆောက်အအုံများနှင့် ပရဝဏ်များအတွင်း တိရစ္ဆာန်များ လွှတ်ကျောင်းခြင်း၊
- (စ) ဝင်းခြံတစ်ခုခုအတွင်း ကျရောက်နေသည့် ရှေးဟောင်းအဆောက်အအုံများ၊ နေရာများ၏မြင်ကွင်းကို တမင်ဖုံးကွယ်ခြင်း၊ အလွယ်တကူဝင်ရောက်သွားလာ ကြည့်ရှုမရအောင် ပိတ်ဆို့တားဆီးခြင်း၊ ခြံခတ်ကာရံခြင်း။

၃၁။ မည်သူမျှ ယဉ်ကျေးမှုအမွေအနှစ်ဒေသအတွင်း အောက်ပါတစ်ခုခုကို မပြုလုပ်ရ-

- (က) ရှေးဟောင်းအထိမ်းအမှတ်အဆောက်အအုံကိုဖြစ်စေ၊ အဆောက်အအုံ၏တစ်စိတ်တစ်ဒေသကိုဖြစ်စေ ဖျက်ဆီးခြင်း၊
- (ခ) ရှေးဟောင်းအထိမ်း အမှတ်အဆောက်အအုံ၏ မူလရှေးဟောင်းပုံသဏ္ဍာန်ကို ဖြစ်စေ၊ မူလရှေးဟောင်းလက်ရာကိုဖြစ်စေ၊ ပြောင်းလဲစေရန် တမင်ပြုလုပ်ခြင်း၊
- (ဂ) ရှေးဟောင်းဝတ္ထုပစ္စည်းရှာဖွေရန် တူးဖော်ခြင်း၊
- (ဃ) ရေနံ၊ သဘာဝဓာတ်ငွေ့၊ ကျောက်မျက်ရတနာ သို့မဟုတ် ဓာတ်သတ္တု ရှာဖွေရန် တူးဖော်ခြင်း။

၃၂။ မည်သူမျှ ဝန်ကြီးဌာန သို့မဟုတ် ဦးစီးဌာန သို့မဟုတ် အမျိုးသားအဆင့်စီမံခန့်ခွဲမှု ကော်မတီ သို့မဟုတ် ဒေသဆိုင်ရာစီမံခန့်ခွဲမှုကော်မတီများက ထုတ်ပြန်သော စည်းကမ်းချက်၊ အမိန့်ကြော်ငြာစာ၊ အမိန့်နှင့် ညွှန်ကြားချက်တို့ကို လိုက်နာရန်ပျက်ကွက်ခြင်းမရှိစေရ။

၃၃။ မည်သူမျှ ယဉ်ကျေးမှုအမွေအနှစ်ဒေသအတွင်းရှိ သတ်မှတ်သည့် နယ်နိမိတ်အတွင်း ထွန်ယက်စိုက်ပျိုးခြင်း သို့မဟုတ် ယဉ်ကျေးမှုအမွေအနှစ်ကို ထိခိုက်စေရန် ဆောင်ရွက်ခြင်း မပြုရ။

အခန်း (၁၀)

ပြစ်မှုနှင့် ပြစ်ဒဏ်များ

၃၄။ မည်သူမဆို ပုဒ်မ ၂၇ သို့မဟုတ် ပုဒ်မ ၂၉ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား အနည်းဆုံးတစ်နှစ်မှ အများဆုံး သုံးနှစ်အထိ ထောင်ဒဏ်ချမှတ်ရမည့်အပြင် အနည်းဆုံးကျပ် တစ်ဆယ်သိန်းမှ အများဆုံး ကျပ်သိန်း ၅၀ အထိ ငွေဒဏ်လည်း ချမှတ်နိုင်သည်။

၃၅။ မည်သူမဆို ပုဒ်မ ၂၈ သို့မဟုတ် ပုဒ်မ ၃၂ သို့မဟုတ် ပုဒ်မ ၃၃ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင်ထိုသူအား အနည်းဆုံး ခြောက်လမှ

အများဆုံး တစ်နှစ်အထိ ထောင်ဒဏ် ချမှတ်ရမည့်အပြင် အနည်းဆုံးကျပ် တစ်ဆယ် သိန်းမှ အများဆုံး ကျပ် သိန်း ၃၀ အထိ ငွေဒဏ် လည်း ချမှတ်နိုင်သည်။

၃၆။ မည်သူမဆို ပုဒ်မ ၃၀ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထိ ထောင်ဒဏ်ဖြစ်စေ၊ ကျပ်သိန်း ၃၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၃၇။ မည်သူမဆို ပုဒ်မ ၃၁ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား အနည်းဆုံး သုံးနှစ်မှ အများဆုံးငါးနှစ်အထိ ထောင်ဒဏ်ချမှတ်ရမည့်အပြင် အနည်းဆုံး ကျပ်တစ်ဆယ်သိန်းမှ အများဆုံးကျပ်သိန်း ၅၀ အထိ ငွေဒဏ်လည်း ချမှတ်နိုင်သည်။

၃၈။ မည်သူမဆိုဤဥပဒေပါပြစ်မှုတစ်ရပ်ရပ်အရ ပြစ်မှုထင်ရှားစီရင် ခြင်းခံရလျှင် တရားရုံး သည် အောက်ပါအမိန့်တစ်ခုခုကိုလည်း ချမှတ်ရမည်-

- (က) တည်ဆောက်ထားသည့်အဆောက်အအုံကိုဖျက်သိမ်းစေခြင်း၊
- (ခ) တိုးချဲ့ထားသည့် အဆောက်အအုံ သို့မဟုတ် ဝင်းခြံနယ်နိမိတ်ကို မူလအတိုင်း ပြန်လည်ပြုလုပ်စေခြင်း၊
- (ဂ) ပုံသဏ္ဍာန်ပြောင်းလဲပြင်ဆင်ထားသည့် အဆောက်အအုံ သို့မဟုတ် မြေကို မူလ ပုံသဏ္ဍာန်အတိုင်း ပြန်လည်ပြုလုပ်စေခြင်း၊
- (ဃ) သက်သေခံပစ္စည်းများကို ပြည်သူ့ဘဏ္ဍာအဖြစ်သိမ်းဆည်းခြင်း။

၃၉။ မည်သူမဆို ပုဒ်မ ၃၈ အရ ချမှတ်သည့်အမိန့်ကို ရက်ပေါင်း ၃၀ အတွင်း လိုက်နာ ဆောင်ရွက်ရမည်။ လိုက်နာဆောင်ရွက်ရန် ပျက်ကွက်ပါကအမိန့်ချမှတ်ပြီး ရက်ပေါင်း ၃၀ ကျော် သည့်နေ့မှစ၍ တစ်နေ့လျှင် ငွေဒဏ် အနည်းဆုံး ကျပ် တစ်သိန်း ချမှတ်ရမည်။

အခန်း (၁၁)

အထွေထွေ

၄၀။ နိုင်ငံတော်၏အကျိုးစီးပွားအလို့ငှာ ရေနံ၊ သဘာဝဓာတ်ငွေ့၊ ကျောက်မျက်ရတနာ သို့မဟုတ် ဓာတ်သတ္တုတူးဖော်ခြင်းနှင့် စပ်လျဉ်း၍-

- (က) ကမ္ဘာ့အမွေအနှစ်အဖြစ် သတ်မှတ်ထားသည့် ယဉ်ကျေးမှုအမွေအနှစ်ဒေသနှင့် အမျိုးသားအဆင့်သတ်မှတ်ထားသော ယဉ်ကျေးမှုအမွေအနှစ်ဒေသများတွင် ဆောင်ရွက် ခြင်းကို တားမြစ်သည်။
- (ခ) ပုဒ်မခွဲ(က) ပါယဉ်ကျေးမှုအမွေအနှစ်ဒေသများမှတစ်ပါး အခြား ယဉ်ကျေးမှု အမွေအနှစ် ဒေသများတွင် အစိုးရအဖွဲ့ ၏ ခွင့်ပြုချက်ဖြင့် ဆောင်ရွက်နိုင်သည်။

(ဂ) ပုဒ်မခွဲ(ခ)အရ ဆောင်ရွက်ရာတွင် ထိခိုက်ပျက်စီးနိုင်သည့် ယဉ်ကျေးမှုအမွေအနှစ် များကိုလည်းနိုင်ငံတကာလုပ်ထုံးလုပ်နည်းသတ်မှတ်ချက်များနှင့်အညီပြောင်းရွှေ့ အစားထိုး ထိန်းသိမ်း၍ ဆောင်ရွက်နိုင်သည်။

၄၁။ (က) ယဉ်ကျေးမှုအမွေအနှစ်ဒေသများတွင် အခကြေးငွေ ကောက်ခံခြင်း၊ ဝင်ကြေး သတ်မှတ် ကောက်ခံခြင်းများကို သက်ဆိုင်ရာ စီမံခန့်ခွဲရေးကော်မတီက သတ်မှတ် ပေးရမည်။

(ခ) စီမံခန့်ခွဲရေးကော်မတီသည် ယဉ်ကျေးမှုအမွေအနှစ်ကို ထိခိုက်စေသည့် ဆောင်ရွက်မှုများ၊ ယဉ်ကျေးမှုအမွေအနှစ် ထိန်းသိမ်းရေးအတွက် ဒဏ်ကြေးငွေ များကို တစ်ကြိမ်တည်းသော်လည်းကောင်း၊ နှစ်စဉ်သော်လည်းကောင်း သတ်မှတ်ပေးရမည်။

၄၂။ ဝန်ကြီးဌာနသည် ကြိုတင်ခွင့်ပြုချက်ပါ ယဉ်ကျေးမှုအမွေအနှစ်ထိန်းသိမ်းရေး စည်းကမ်းချက် တစ်ရပ်ရပ်ကို လိုက်နာခြင်းမရှိကြောင်း စစ်ဆေးတွေ့ရှိလျှင် ကြိုတင်ခွင့်ပြုချက်ရရှိသူအား အောက်ပါစီမံခန့်ခွဲရေးဆိုင်ရာပြစ်ဒဏ် တစ်ရပ်ရပ်ကို ချမှတ်နိုင်သည်-

- (က) သတိပေးပြီးစည်းကမ်းချက်နှင့်အညီ လိုက်နာဆောင်ရွက်စေခြင်း၊ ခံဝန်ချက် ရေးထိုးစေခြင်း၊
- (ခ) ဒဏ်ကြေးငွေ ပေးဆောင်စေပြီး စည်းကမ်းချက်နှင့်အညီ လိုက်နာ ဆောင်ရွက် စေခြင်း။

၄၃။ ဤဥပဒေကို အကောင်အထည်ဖော်ဆောင်ရွက်ရာတွင် လိုအပ်သည့် အသုံးစရိတ်များကို ဝန်ကြီးဌာနက ကျခံရမည်။

၄၄။ ဝန်ကြီးဌာနသည် ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးအတွက် သင့်လျော်သောရန်ပုံငွေတစ်ရပ်ကို အစိုးရအဖွဲ့၏သဘောတူညီချက်ဖြင့် ထူထောင်ထားရှိနိုင် သည်။

၄၅။ ဤဥပဒေပါ ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၄၆။ အခြားတည်ဆဲဥပဒေတစ်ရပ်ရပ်တွင် မည်သို့ပင်ပြဋ္ဌာန်းထားစေကာမူ ဤဥပဒေနှင့် သက်ဆိုင်သည့်ပြစ်မှုများကို ဤဥပဒေအရသာ အရေးယူရမည်။

၄၇။ ဝန်ကြီးဌာနသည် ဤဥပဒေပါပြဋ္ဌာန်းချက်များကိုအကောင်အထည်ဖော် ဆောင်ရွက်ရာတွင် ယဉ်ကျေးမှုအမွေအနှစ်များတည်ရှိရာဒေသနှင့် ကြားခံဒေသအတွင်းရှိ မြို့ပြနှင့်ကျေးရွာများ၏ လူမှုရေး၊ စီးပွားရေးနှင့် ဖွံ့ဖြိုးရေးကိစ္စရပ်များကို မထိခိုက်စေဘဲ ညှိနှိုင်းသတ်မှတ်ပေးရမည်။

၄၈။ ဤဥပဒေပါပြဋ္ဌာန်းချက်များကိုအကောင်အထည်ဖော်ဆောင်ရွက်နိုင်ရန်-
(က) ဝန်ကြီးဌာနသည် နည်းဥပဒေများ၊ စည်းမျဉ်းစည်းကမ်းများနှင့် လုပ်ထုံးလုပ်နည်း များကို ထုတ်ပြန်နိုင်သည်။

(ခ) ဝန်ကြီးဌာန၊ ဦးစီးဌာန၊ အမျိုးသားအဆင့်စီမံခန့်ခွဲမှုကော်မတီနှင့် ဒေသဆိုင်ရာ စီမံခန့်ခွဲမှုကော်မတီတို့သည် အမိန့်ကြော်ငြာစာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

၄၉။ ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးဥပဒေ (နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီဥပဒေအမှတ် ၉/၁၉၉၈) အရ သတ်မှတ်ထားသည့် ရှေးဟောင်းအထိမ်းအမှတ်အဆောက်အအုံ တည်ရှိရာဇုန်နှင့် ရှေးဟောင်းနေရာဇုန်တို့ကို ယဉ်ကျေးမှုအမွေအနှစ်များတည်ရှိရာဒေသဟုလည်းကောင်း၊ ကာကွယ်ထိန်းသိမ်းထားသောဇုန်ကို ကြားခံဒေသဟုလည်းကောင်း မှတ်ယူရမည်။

၅၀။ ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးဥပဒေ (နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီဥပဒေအမှတ် ၉/၁၉၉၈)အရ ထုတ်ပြန်ခဲ့သော နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာများ၊ အမိန့်များနှင့် ညွှန်ကြားချက်များကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

၅၁။ ယဉ်ကျေးမှုအမွေအနှစ်ဒေသများ ကာကွယ်ထိန်းသိမ်းရေးဥပဒေ (နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ ဥပဒေ အမှတ် ၉/၁၉၉၈)ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်